

## REGOLAMENT (UE) Nru 182/2011 TAL-PARLAMENT EWROPEW U TAL-KUNSILL

tas-16 ta' Frar 2011

## li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni

- IL-PARLAMENT EWROPEW U L-KUNSILL TAL-UNJONI EWROPEA,
- Wara li kkunsidraw it-Trattat dwar il-Funzjonament tal-Unjoni Ewropea, u partikolarment l-Artikolu 291(3) tiegħu,
- Wara li kkunsidraw il-proposta mill-Kummissjoni Ewropea,
- Wara li l-abbozz tal-att leġislativ intbagħat lill-Parlamenti nazzjonali,
- Filwaqt li jaġixxu skont il-proċedura leġislativa ordinarja <sup>(1)</sup>,
- Billi:
- (1) Fejn ikunu mehtieġa kundizzjonijiet uniformi għall-implimentazzjoni ta' atti tal-Unjoni li jkunu jorbtu legalment, dawk l-atti għandhom jikkonferixxu s-setgħat ta' implimentazzjoni lill-Kummissjoni, jew, f'każijiet speċifiċi debitaмент ġustifikati u fil-każijiet previsti fl-Artikoli 24 u 26 tat-Trattat dwar l-Unjoni Ewropea, lill-Kunsill.
- (2) Huwa komputu tal-legiżlatur, f'osservanza shiha tal-kriterji stipulati fit-Trattat dwar il-Funzjonament tal-Unjoni Ewropea ("TFUE"), li jiddeċiedi, fir-rigward ta' kull att bażiku, jekk għandux jikkonferixxi jew le setgħat ta' implimentazzjoni lill-Kummissjoni taht l-Artikolu 291(2) ta' dak it-Trattat.
- (3) Sa issa, l-eżerċizzju tas-setgħat ta' implimentazzjoni mill-Kummissjoni kien regolat bid-Deċiżjoni tal-Kunsill 1999/468/KE <sup>(2)</sup>.
- (4) It-TFUE issa jirrikjedi li l-Parlament Ewropew u l-Kunsill jistabbilixxu r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni.
- (5) Huwa mehtieġ li jiġi żgurat li l-proċeduri għal tali kontroll ikunu ċari, effikaċi u proporzjonati għan-natura tal-atti ta' implimentazzjoni u li dawn jirriflettu r-rekwiżiti istituzzjonali tat-TFUE kif ukoll l-esperjenzi miksuba u l-prattika komuni segwita fl-implimentazzjoni tad-Deċiżjoni 1999/468/KE.
- (6) F'dawk l-atti bażiċi, li jirrikjedu l-kontroll tal-Istati Membri għall-adozzjoni mill-Kummissjoni tal-atti ta' implimentazzjoni, huwa kunsiljabbli li, għall-fini ta' tali kontroll, jiġu mwaqqfa kumitati komposti mir-rappreżentanti tal-Istati Membri u ppreseduti mill-Kummissjoni.
- (7) Fejn ikun il-każ, il-modalità ta' kontroll għandha tinkludi rinviju lil kumitat ta' appell li għandu jiltaqa' fil-livell appositu.
- (8) Għall-finijiet tas-simplifikazzjoni, il-Kummissjoni għandha teżerċita s-setgħat ta' implimentazzjoni konformement ma' waħda biss minn żewġ proċeduri, jiġifieri l-proċedura konsultattiva jew il-proċedura ta' eżami.
- (9) Għall-finijiet ta' aktar simplifikazzjoni, għandhom japplikaw regoli proċedurali komuni għall-kumitati, inklużi d-dispożizzjonijiet prinċipali relattivi għall-funzjonament tagħhom u għall-possibbiltà li tinghata opinjoni permezz tal-proċedura bil-miktub.
- (10) Għandhom jiġu stabbiliti l-kriterji li jiddeterminaw il-proċedura li għandha tintuża għall-adozzjoni ta' atti ta' implimentazzjoni mill-Kummissjoni. Għall-finijiet ta' aktar konsistenza, ir-rekwiżiti proċedurali għandhom ikunu proporzjonati għan-natura u l-impatt tal-atti ta' implimentazzjoni li jkunu ser jiġu adottati.
- (11) Il-proċedura ta' eżami għandha tapplika b'mod partikolari għall-adozzjoni ta' atti ta' ambitu ġenerali mfassla biex jimplimentaw atti bażiċi u atti ta' implimentazzjoni speċifiċi li jkollhom impatt potenzjalment importanti. Dik il-proċedura għandha tiżgura li l-atti ma jistgħux jiġu adottati mill-Kummissjoni jekk dawn ma jkunux konformi mal-opinjoni tal-kumitat, hlief f'ċirkostanzi li jkunu ferm eċċezzjonali, fejn ikunu jistgħu japplikaw għal perjodu ta' żmien limitat. Il-proċedura għandha wkoll tiżgura li l-Kummissjoni tkun tista' tirrivedi l-abbozzi tal-atti ta' implimentazzjoni fejn ma tkun inghatat ebda opinjoni mill-kumitat, b'kont mehud tal-fehmiet espressi fi hdan il-kumitat.
- (12) Sakemm l-att bażiku jikkonferixxi setgħat ta' implimentazzjoni lill-Kummissjoni relatati ma' programmi b'implikazzjonijiet baġitarji sostanzjali jew li jkunu diretti lejn pajjiżi terzi, għandha tapplika l-proċedura ta' eżami.

<sup>(1)</sup> Pożizzjoni tal-Parlament Ewropew tas-16 ta' Diċembru 2010 (għadha mhijiex ippubblikata fil-Ġurnal Uffiċjali) u deċiżjoni tal-Kunsill tal-14 ta' Frar 2011.

<sup>(2)</sup> ĠU L 184, 17.7.1999, p. 23.

- (13) Il-president tal-kumitat rilevanti għandu jagħmel hiltu biex isib soluzzjonijiet li jkunu jgawdu l-akbar appoġġ possibbli fil-kumitat jew fil-kumitat ta' appell u għandu jispjega l-mod kif ittiehed kont tad-diskussjonijiet u s-suggerimenti għall-emendi. Għal dak l-iskop, il-Kummissjoni għandha tagħti attenzjoni partikolari lill-fehmiet espressi fil-kumitat jew fil-kumitat ta' appell fir-rigward tal-abbozzi ta' mizuri anti-dumping jew kumpensatorji definittivi.
- (14) Meta tkun qed tikkunsidra l-adozzjoni ta' abbozzi ta' atti ta' implimentazzjoni oħrajn li jikkonċernaw setturi partikolarment sensitivi, b'mod partikolari t-tassazzjoni, is-sahha tal-konsumaturi, is-sikurezza fl-ikel u l-protezzjoni tal-ambjent, il-Kummissjoni, sabiex issib soluzzjoni bbilancjata, sejra, safejn ikun possibbli, timxi b'mod li jevita konflitt ma' xi pożizzjoni predominanti li tista' tirriżulta fil-kumitat ta' appell li tikkontesta l-adegwatezza ta' att ta' implimentazzjoni.
- (15) Il-proċedura konsultattiva għandha, bhala regola ġenerali, tapplika fil-każi l-oħra kollha jew fejn tkun ikkunsidrata aktar adatta.
- (16) Għandu jkun possibbli, fejn hekk ikun previst fatt bażiku, li jiġu adottati atti ta' implimentazzjoni li japplikaw immedjatament għal raġunijiet imperattivi ta' urgenza.
- (17) Il-Parlament u l-Kunsill għandhom jiġu infurmati minnufih bil-proċedimenti tal-kumitat fuq bażi regolari.
- (18) Il-Parlament Ewropew jew il-Kunsill għandhom ikunu jistgħu fi kwalunkwe mument jindikaw lill-Kummissjoni li, fl-opinjoni tagħhom l-abbozz ta' att implimentattiv jeċċedi s-setgħat ta' implimentazzjoni previsti fl-att bażiku, b'kont mehud tad-drittijiet tagħhom relatati mal-eżami tal-legalità ta' atti tal-Unjoni.
- (19) Għandu jiġi żgurat l-aċċess pubbliku għall-informazzjoni dwar il-proċedimenti tal-kumitati skont ir-Regolament (KE) Nru 1049/2001 tal-Parlament Ewropew u tal-Kunsill tat-30 ta' Mejju 2001 dwar l-aċċess pubbliku għad-dokumenti tal-Parlament Ewropew, tal-Kunsill u tal-Kummissjoni <sup>(1)</sup>.
- (20) Għandu jinżamm reġistru mill-Kummissjoni li jkun fih informazzjoni dwar il-proċedimenti tal-kumitati. Konsegwentement, ir-regoli li jirrigwardaw il-protezzjoni ta' dokumenti klassifikati li japplikaw għall-Kummissjoni għandhom japplikaw ukoll għall-użu tar-reġistru.
- (21) Id-Deciżjoni 1999/468/KE għandha tithassar. Sabiex tiġi żgurata t-tranzizzjoni bejn ir-regim previst fid-Deciżjoni 1999/468/KE u dan ir-Regolament, kwalunkwe referenza f'leġiżlazzjoni eżistenti għall-proċeduri previsti f'dik id-Deciżjoni, bl-eċċezzjoni tal-proċedura regolatorja bi skrutinju prevista fl-Artikolu 5a tiegħu, għandha tintfiehmed bhala referenza għall-proċeduri korrispondenti previsti f'dan ir-Regolament. L-effetti tal-Artikolu 5a tad-Deciżjoni 1999/468/KE għandhom jinżammu b'mod provviżorju għall-finijiet tal-atti bażiċi eżistenti li jirriferu għal dak l-Artikolu.
- (22) Is-setgħat tal-Kummissjoni, kif stabbiliti mit-TFUE, dwar l-implimentazzjoni tar-regoli dwar il-kompetizzjoni, mhumiex affettwati minn dan ir-Regolament,

ADOTTAW DAN IR-REGOLAMENT:

#### Artikolu 1

##### Suġġett

Dan ir-Regolament jistabbilixxi r-regoli u l-prinċipji ġenerali li jirregolaw il-modalitajiet li għandhom japplikaw fejn att tal-Unjoni li jkun jorbot legalment (minn hawn 'il quddiem "att bażiku") jidentifika l-htieġa ta' kundizzjonijiet uniformi ta' implimentazzjoni u jirrikjedi li l-adozzjoni ta' atti ta' implimentazzjoni mill-Kummissjoni tkun suġġetta għall-kontroll mill-Istati Membri.

#### Artikolu 2

##### Għażla tal-proċeduri

1. Att bażiku jista' jipprovdi għall-applikazzjoni tal-proċedura konsultattiva jew tal-proċedura ta' eżami, b'kont mehud tan-natura jew l-impatt tal-atti ta' implimentazzjoni mehtieġa.

2. Il-proċedura ta' eżami tapplika b'mod partikolari, għall-adozzjoni ta':

(a) atti ta' implimentazzjoni ta' ambitu ġenerali;

(b) atti oħra ta' implimentazzjoni relatati ma':

(i) programmi b'implikazzjonijiet sostanzjali;

(ii) il-politika agrikola komuni u l-politika ta' sajd komuni;

(iii) l-ambjent, is-sigurtà u s-sikurezza jew il-protezzjoni tas-sahha jew sikurezza ta' bnedmin, annimali jew pjanti;

(iv) il-politika kummerċjali komuni.

(v) tassazzjoni.

<sup>(1)</sup> ĠU L 145, 31.5.2001, p. 43.

3. Il-proċedura konsultattiva tapplika, bhala regola ġenerali, għall-adozzjoni ta' atti ta' implimentazzjoni li ma jaqgħux fl-ambitu tal-paragrafu 2. Il-proċedura konsultattiva, iżda, tista' tapplika għall-adozzjoni tal-atti ta' implimentazzjoni msemmija fil-paragrafu 2 f'każijiet debitament ġustifikati.

### Artikolu 3

#### Dispożizzjonijiet komuni

1. Id-dipożizzjonijiet komuni f'dan l-Artikolu għandhom japplikaw għall-proċeduri kollha msemmija fl-Artikoli 4 sa 8.

2. Il-Kummissjoni għandha tkun meghjuna minn kumitat kompost minn rappreżentanti tal-Istati Membri. Il-kumitat għandu jkun ippresedut minn rappreżentant tal-Kummissjoni. Il-president m'għandux jiehu sehem fil-votazzjoni fil-kumitat.

3. Il-president għandu jippreżenta lill-Kumitat l-abbozzi tal-atti ta' implimentazzjoni li għandhom jiġu adottati mill-Kummissjoni.

Hlief f'każijiet debitament ġustifikati, il-president għandu jsejjah laqgħa mhux inqas minn 14-il ġurnata mill-preżentazzjoni tal-abbozz tal-atti ta' implimentazzjoni u tal-abbozz tal-aġenda lill-kumitat. Il-kumitat għandu jagħti l-opinjoni tiegħu dwar l-abbozzi tal-atti ta' implimentazzjoni flimitu ta' żmien li l-president jista' jistabbilixxi skont l-urġenza tal-każ. Il-limiti ta' żmien għandhom ikunu proporzjonati u għandhom jippermettu lill-membri tal-kumitati opportunitajiet bikrija u effikaċi biex jeżaminaw l-abbozzi tal-atti ta' implimentazzjoni u jesprimu l-opinjoni tagħhom.

4. Sa meta l-kumitat jagħti opinjoni, kwalunkwe membru tal-kumitat jista' jissuggerixxi emendi u l-president jista' jippreżenta verżjonijiet emendati tal-abbozz tal-att ta' implimentazzjoni.

Il-president għandu jagħmel hiltu biex isib soluzzjonijiet li jkunu jgawdu l-akbar appoġġ possibbli fi hdan il-kumitat. Il-president għandu jinforma lill-kumitat dwar il-mod kif ittiehed kont tad-diskussjonijiet u s-suggerimenti għal emendi, b'mod partikolari fir-rigward ta' dawk is-suggerimenti li nġataw appoġġ kbir fil-kumitat.

5. F'każijiet debitament ġustifikati, il-president jista' jikseb l-opinjoni tal-kumitat permezz tal-proċedura bil-miktub. Il-president għandu jibgħat lill-membri tal-kumitat l-abbozzi tal-atti ta' implimentazzjoni u għandu jistipula limitu ta' żmien għall-ghoti ta' opinjoni skont l-urġenza tal-materja. Kwalunkwe membru tal-kumitat li ma jikkontestax l-att ta' implimentazzjoni jew li ma jastjenix espliċitament milli jivvota dwar dan qabel jiskadi dak il-limitu taż-żmien għandu jiġi meqjus li jkun qabel b'mod taċitu mal-abbozz tal-att ta' implimentazzjoni.

Sakemm ma jiġix previst b'mod ieħor fl-att bażiku, il-proċedura bil-miktub għandha tiġi terminata mingħajr riżultat fejn, fil-limitu ta' żmien imsemmi fl-ewwel subparagrafu, il-president jiddeċiedi hekk jew membru tal-kumitat jitlob li jsir dan. F'każ

bhal dan, il-president għandu jsejjah laqgħa tal-kumitat fi żmien raġonevoli.

6. L-opinjoni tal-kumitat għandha tiġi reġistrata fil-minuti. Il-membri tal-kumitat għandhom id-dritt li jitolbu li l-pożizzjoni tagħhom tkun reġistrata fil-minuti. Il-president għandu jibgħat il-minuti lill-membri tal-kumitat mingħajr dewmien.

7. Fejn applikabbli, il-modalità ta' kontroll għandha tinkludi rinviju lil kumitat ta' appell.

Il-kumitat ta' appell għandu jadotta r-regoli ta' proċedura tiegħu stess b'maġġoranza sempliċi tal-membri komponenti tiegħu, fuq il-bażi ta' proposta mill-Kummissjoni.

Meta kwistjoni tiġi quddiem kumitat ta' appell, dan għandu jiltaqa' mhux qabel 14-il ġurnata mid-data tar-rinviju, hlief f'każijiet debitament ġustifikati, u mhux aktar tard minn sitt ġimghat wara dik id-data. Mingħajr preġudizzju għall-paragrafu 3, il-kumitat ta' appell għandu jagħti l-opinjoni tiegħu fi żmien xahrejn mid-data tar-rinviju.

Il-kumitat ta' appell għandu jkun ippresedut minn rappreżentant tal-Kummissjoni.

Il-president għandu jistabbilixxi d-data tal-laqgħa tal-kumitat ta' appell f'kooperazzjoni mill-qrib mal-membri tal-kumitat, biex jippermetti lill-Istati Membri u lill-Kummissjoni jiżguraw livell xieraq ta' rappreżentanza. Sal-1 ta' April 2011, il-Kummissjoni għandha ssejjah l-ewwel laqgħa tal-kumitat ta' appell biex jiġu adottati r-regoli ta' proċedura tiegħu.

### Artikolu 4

#### Proċedura konsultattiva

1. Fejn tapplika l-proċedura konsultattiva, il-kumitat għandu jagħti l-opinjoni tiegħu permezz ta' vot jekk ikun mehtieg. Jekk il-kumitat jiehu vot, l-opinjoni għandha tingħata permezz ta' maġġoranza sempliċi tal-membri komponenti tiegħu.

2. Il-Kummissjoni għandha tiddeċiedi dwar l-abbozz tal-att ta' implimentazzjoni li għandu jiġi adottat, billi jiġu kkunsidrati bir-reqqa l-konkluzjonijiet mehuda mid-diskussjonijiet fil-kumitat u mill-opinjoni li tkun ingħatat.

### Artikolu 5

#### Proċedura ta' eżami

1. Fejn tapplika l-proċedura ta' eżami, il-kumitat għandu jagħti l-opinjoni tiegħu permezz tal-maġġoranza stipulata fl-Artikolu 16(4) u (5) tat-Trattat dwar l-Unjoni Ewropea u, fejn applikabbli, l-Artikolu 238(3) tat-TFUE, għal atti li għandhom jiġu adottati fuq il-bażi ta' proposta mill-Kummissjoni. Il-voti tar-rappreżentanti tal-Istati Membri fi hdan il-kumitat għandhom ikunu ppeżati bil-mod stipulat f'dawk l-Artikoli.

2. Fejn il-kumitat jagħti opinjoni pozittiva, il-Kummissjoni għandha tadotta l-abbozz tal-att ta' implimentazzjoni.

3. Minghajr preġudizzju għall-Artikolu 7, jekk il-kumitat jagħti opinjoni negattiva, il-Kummissjoni ma għandhiex tadotta dak l-abbozz tal-att ta' implimentazzjoni. Fejn att ta' implimentazzjoni jitqies meħtieġ, il-president jista' jew jippreżenta verżjoni emendata tal-abbozz tal-att ta' implimentazzjoni lill-istess kumitat fi żmien xahrejn mill-ghoti tal-opinjoni negattiva, jew jippreżenta l-abbozz tal-att ta' implimentazzjoni fi żmien xahar minn tali għoti lill-kumitat ta' appell għal aktar deliberazzjoni.

4. Fejn ma tingħata ebda opinjoni, il-Kummissjoni tista' tadotta l-abbozz tal-att ta' implimentazzjoni, hliet fil-każijiet previsti fit-tieni subparagrafu. Fejn il-Kummissjoni ma tadottax l-abbozz tal-att ta' implimentazzjoni, il-president jista' jippreżenta lill-kumitati verżjoni emendata tiegħu.

Minghajr preġudizzju għall-Artikolu 7, il-Kummissjoni ma tistax tadotta l-abbozz tal-att ta' implimentazzjoni fejn:

- (a) dak l-att jikkonċerna t-tassazzjoni, is-servizzi finanzjarji, il-protezzjoni tas-saħħa jew is-sikurezza ta' bnedmin, annimali jew pjanti, jew miżuri ta' salvagwardja multilaterali definitivi,
- (b) l-att bażiku jipprevedi li l-abbozz tal-att ta' implimentazzjoni ma jistax jiġi adottat fejn ma tingħata opinjoni, jew
- (c) tkun topponih maġġoranza sempliċi tal-membri komponenti tal-kumitat.

Fi kwalunkwe wiehed mill-każijiet imsemmija fit-tieni subparagrafu, fejn att ta' implimentazzjoni jitqies meħtieġ, il-president jista' jew jippreżenta verżjoni emendata ta' dak l-att lill-istess kumitat fi żmien xahrejn mill-vot, jew jippreżenta l-abbozz tal-att ta' implimentazzjoni fi żmien xahar mill-vot lill-kumitat ta' appell għal aktar deliberazzjoni.

5. B'deroga mill-paragrafu 4, il-proċedura li ġejja għandha tapplika għall-adozzjoni ta' abbozzi ta' miżuri anti-dumping jew kumpensatorji definittivi fejn ma tingħata l-ebda opinjoni mill-kumitat u maġġoranza sempliċi tal-membri komponenti tiegħu topponi l-abbozz tal-att ta' implimentazzjoni.

Il-Kummissjoni għandha jkollha konsultazzjonijiet mal-Istati Membri. Mill-anqas erbatax-il ġurnata qabel u sa mhux aktar tard minn xahar wara l-laqgħa tal-kumitat, il-Kummissjoni għandha tinforma lill-membri tal-kumitat bir-riżultati ta' dawk il-konsultazzjonijiet u tippreżenta abbozz ta' att ta' implimentazzjoni lill-kumitat ta' appell. B'deroga mill-Artikolu 3(7), il-kumitat ta' appell għandu jiltaqa' mhux qabel 14-il ġurnata minn u sa mhux aktar tard minn xahar wara l-preżentazzjoni tal-abbozz tal-att ta' implimentazzjoni. Il-kumitat ta' appell għandu jagħti l-opinjoni tiegħu skont l-Artikolu 6. Il-limiti ta' żmien stipulati f'dan il-paragrafu għandhom japplikaw minghajr preġudizzju għall-htieġa li jiġu rispettati l-iskadenzi stipulati fl-atti bażiċi rilevanti.

## Artikolu 6

### Rinviju lill-kumitat ta' appell

1. Il-kumitat ta' appell għandu jagħti l-opinjoni tiegħu bil-maġġoranza prevista fl-Artikolu 5(1).

2. Sa meta tingħata opinjoni, kwalunkwe membru tal-kumitat ta' appell jista' jissuġġerixxi emendi għall-abbozz tal-att ta' implimentazzjoni u l-president jista' jiddeċiedi jekk jimmodifikahx jew le.

Il-president għandu jagħmel hiltu biex isib soluzzjonijiet li jkun għawdu l-akbar appoġġ possibbli fil-kumitat ta' appell.

Il-president għandu jinforma lill-kumitat ta' appell dwar il-mod li bih ittiehed kont tad-diskussjonijiet u s-suġġerimenti għal emendi, b'mod partikolari fir-rigward ta' suġġerimenti għal emendi li nġataw appoġġ kbir fil-kumitat ta' appell.

3. Fejn il-kumitat ta' appell jagħti opinjoni pożittiva, il-Kummissjoni għandha tadotta l-abbozz tal-att ta' implimentazzjoni.

Fejn ma tingħata l-ebda opinjoni, il-Kummissjoni tista' tadotta l-abbozz tal-att ta' implimentazzjoni.

Fejn il-kumitat ta' appell jagħti opinjoni negattiva, il-Kummissjoni ma għandhiex tadotta l-abbozz tal-att ta' implimentazzjoni.

4. B'deroga mill-paragrafu 3, għall-adozzjoni ta' miżuri ta' salvagwardja multilaterali definittivi, fin-nuqqas ta' opinjoni pożittiva vvutata b'maġġoranza prevista fl-Artikolu 5(1), il-Kummissjoni ma għandhiex tadotta l-abbozzi tal-miżuri.

5. B'deroga mill-paragrafu 1, sal-1 ta' Settembru 2012, il-kumitat ta' appell għandu jagħti l-opinjoni tiegħu dwar abbozzi ta' miżuri anti-dumping jew kumpensatorji definittivi b'maġġoranza sempliċi tal-membri komponenti tiegħu.

## Artikolu 7

### L-adozzjoni ta' atti ta' implimentazzjoni f'każijiet eċċezzjonali

B'deroga mill-Artikolu 5(3) u mit-tieni subparagrafu tal-Artikolu 5(4), il-Kummissjoni tista' tadotta abbozz ta' att ta' implimentazzjoni fejn dan ikun jeħtieġ li jiġi adottat minghajr dewmien biex jiġi evitat il-holqien ta' tfixkil sinifikanti tas-swieq fil-qasam tal-agrikoltura jew riskju għall-interessi finanzjarji tal-Unjoni fis-sens tal-Artikolu 325 tat-TFUE.

F'tali każ il-Kummissjoni għandha immedjatament tippreżenta l-att ta' implimentazzjoni adottat lill-kumitat ta' appell. Fejn il-kumitat ta' appell jagħti opinjoni negattiva dwar l-att ta' implimentazzjoni adottat, il-Kummissjoni għandha thassar dak l-att immedjatament. Fejn il-kumitat ta' appell jagħti opinjoni pożittiva jew ma jagħti l-ebda opinjoni, l-att ta' implimentazzjoni għandu jibqa' fis-seħh.

## Artikolu 8

**Atti ta' implimentazzjoni applikabbli immedjatement**

1. B'deroga mill-Artikoli 4 u 5, att bażiku jista' jipprovdi li, għal raġunijiet imperattivi ta' urġenza debitament ġustifikati, għandu japplika dan l-Artikolu.

2. Il-Kummissjoni għandha tadotta att ta' implimentazzjoni li għandu japplika immedjatement, mingħajr il-preżentazzjoni tiegħu minn qabel lil xi kumitat, u li għandhom jibqgħu fis-seħh għal perjodu li ma jaqbiżx is-sitt xhur sakemm l-att bażiku ma jipprevedix mod ieħor.

3. Mhux aktar tard minn 14-il ġurnata wara l-adozzjoni tiegħu, il-president għandu jippreżenta l-att imsemmi fil-paragrafu 2 lill-kumitat rilevanti sabiex jikseb l-opinjoni tegħu.

4. Fejn tkun tapplika l-proċedura ta' eżami, fil-każ li li l-kumitat jagħti opinjoni negattiva, il-Kummissjoni għandha minnufih thassar l-att ta' implimentazzjoni adottat skont il-paragrafu 2.

5. Fejn il-Kummissjoni tadotta miżuri anti-dumping jew kumpensatorji provviżorji, għandha tapplika l-proċedura prevista f'dan l-Artikolu. Il-Kummissjoni għandha tadotta tali miżuri wara li tikkonsulta jew, f'każijiet ta' urġenza kbira, wara li tinforma, lill-Istati Membri. F'dan il-każ tal-ahħar, il-konsultazzjonijiet għandhom isiru mhux aktar tard minn għaxart ijiem wara n-notifika lill-Istati Membri tal-miżuri adottati mill-Kummissjoni.

## Artikolu 9

**Regoli ta' proċedura**

1. Kull kumitat għandu jadotta b'maġġoranza sempliċi tal-membri komponenti tiegħu r-regoli ta' proċedura tiegħu fuq proposta tal-president tiegħu, abbażi ta' regoli standard li għandhom jtfasslu mill-Kummissjoni wara konsultazzjoni mal-Istati Membri. Dawn ir-regoli standard għandhom jiġu ppubblikati mill-Kummissjoni f'Il-Ġurnal Uffiċjali tal-Unjoni Ewropea.

Safejn jista' jkun meħtieġ, il-kumitati eżistenti għandhom jadattaw ir-regoli ta' proċedura tagħhom għar-regoli standard.

2. Il-prinċipji u l-kundizzjonijiet dwar l-aċċess pubbliku għad-dokumenti u r-regoli dwar il-protezzjoni tad-data applikabbli għall-Kummissjoni għandhom japplikaw għall-kumitati.

## Artikolu 10

**Informazzjoni dwar il-proċedimenti tal-kumitati**

1. Il-Kummissjoni għandha żżomm registru tal-proċedimenti tal-kumitati li għandu jinkludi:

- (a) lista tal-kumitati,
- (b) l-aġendi tal-laqgħat tal-kumitati,

(c) is-sommarji ta' entrati registrati, flimkien mal-listi tal-awtoritajiet u organizzazzjonijiet li għalihom jkun jappartjenu l-persuni mahtura mill-Istati Membri bhala rappreżentanti tagħhom,

(d) l-abbozzi tal-atti ta' implimentazzjoni li dwarhom il-kumitati jintalbu li jagħtu opinjoni,

(e) ir-riżultati tal-votazzjonijiet,

(f) l-abbozzi finali tal-atti ta' implimentazzjoni wara li tingħata l-opinjoni tal-kumitati,

(g) informazzjoni li tikkonċerna l-adozzjoni tal-abbozzi finali tal-atti ta' implimentazzjoni mill-Kummissjoni, u

(h) *data* ta' statistika dwar il-hidma tal-kumitati.

2. Il-Kummissjoni għandha tippubblika wkoll rapport annwali dwar il-hidma tal-kumitati.

3. Il-Parlament Ewropew u l-Kunsill għandhom ikollhom aċċess għall-informazzjoni msemmija fil-paragrafu 1 f'konformità mar-regoli applikabbli.

4. Fl-istess mument li jintbagħtu lill-membri tal-kumitat, il-Kummissjoni għandha tagħmel disponibbli għall-Parlament Ewropew u għall-Kunsill id-dokumenti msemmija fil-punti (b), (d) u (f) tal-paragrafu 1 filwaqt li tinfirmahom ukoll bid-disponibbiltà ta' dawn id-dokumenti.

5. Ir-referenzi għad-dokumenti kollha msemmija fil-punti (a) sa (g) tal-paragrafu 1 kif ukoll l-informazzjoni msemmija fil-punt (h) tal-paragrafu 1 għandhom isiru pubbliċi fir-registru.

## Artikolu 11

**Id-dritt ta' skrutinju tal-Parlament Ewropew u tal-Kunsill**

Fejn att bażiku jiġi adottat skont il-proċedura legiżlattiva ordinarja, jew il-Parlament Ewropew jew il-Kunsill jista' fi kwalunkwe mument jindika lill-Kummissjoni li, fl-opinjoni tiegħu, l-abbozz ta' att ta' implimentazzjoni jeċċedi s-setgħat ta' implimentazzjoni previsti fl-att bażiku. F'tali każ, il-Kummissjoni għandha teżamina l-abbozz tal-att ta' implimentazzjoni, filwaqt li tqis il-pożizzjonijiet espressi, u għandha tinforma lill-Parlament Ewropew u lill-Kunsill jekk ikollhiex l-intenzjoni li żżomm, temenda jew tirtira l-abbozz tal-att ta' implimentazzjoni.

## Artikolu 12

**Thassir tad-Deciżjoni 1999/468/KE**

Id-Deciżjoni 1999/468/KE hija b'dan imhassra.

L-effetti tal-Artikolu 5a tad-Deciżjoni 1999/468/KE għandhom jinżammu għall-finijiet tal-atti bażiċi eżistenti li għalihom jagħmlu referenza.

*Artikolu 13***Dispożizzjonijiet tranżizzjonali: adattament tal-atti bażiċi eżistenti**

1. Fejn atti bażiċi adottati qabel id-dhul fis-seħh ta' dan ir-Regolament jipprovdu għall-eżerċizzju tas-setgħat ta' implimentazzjoni mill-Kummissjoni skont id-Deciżjoni 1999/468/KE, ir-regoli li ġejjin għandhom japplikaw:

- (a) fejn l-att bażiku jagħmel referenza għall-Artikolu 3 tad-Deciżjoni 1999/468/KE, għandha tapplika l-proċedura konsultattiva msemmija fl-Artikolu 4 ta' dan ir-Regolament;
- (b) fejn l-att bażiku jagħmel referenza għall-Artikolu 4 tad-Deciżjoni 1999/468/KE, għandha tapplika l-proċedura ta' eżami msemmija fl-Artikolu 5 ta' dan ir-Regolament, bl-eċċezzjoni tat-tieni u t-tielet subparagrafi tal-Artikolu 5(4) ta' dan ir-Regolament;
- (c) fejn l-att bażiku jagħmel referenza għall-Artikolu 5 tad-Deciżjoni 1999/468/KE, għandha tapplika l-proċedura ta' eżami msemmija fl-Artikolu 5 ta' dan ir-Regolament u l-att bażiku għandu jitqies li jistipula li, fin-nuqqas ta' opinjoni, il-Kummissjoni ma tistax tadotta l-abbozz tal-att ta' implimentazzjoni, kif previst fil-punt (b) tat-tieni subparagrafu tal-Artikolu 5(4);
- (d) fejn l-att bażiku jagħmel referenza għall-Artikolu 6 tad-Deciżjoni 1999/468/KE, għandu japplika l-Artikolu 8 ta' dan ir-Regolament;
- (e) fejn l-att bażiku jagħmel referenza għall-Artikoli 7 u 8 tad-Deciżjoni 1999/468/KE, għandhom japplikaw l-Artikoli 10 u 11 ta' dan ir-Regolament.

2. L-Artikoli 3 u 9 ta' dan ir-Regolament għandhom japplikaw għall-kumitati eżistenti kollha għall-finijiet tal-paragrafu 1.

3. L-Artikolu 7 ta' dan ir-Regolament għandu japplika biss għal proċeduri eżistenti li jagħmlu referenza għall-Artikolu 4 tad-Deciżjoni 1999/468/KE.

4. Il-miżuri tranżizzjonali stabbiliti f'dan l-Artikolu m'għandhomx jippreġudikaw in-natura tal-atti kkonċernati.

*Artikolu 14***Arranġament tranżizzjonali**

Dan ir-Regolament m'għandux jincidi fuq proċeduri pendenti li filhom kumitat ikun diġà ta l-opinjoni tiegħu taht id-Deciżjoni 1999/468/KE.

*Artikolu 15***Klawsola ta' eżami**

Sal-1 ta' Marzu 2016, il-Kummissjoni għandha tippreżenta rapport lill-Parlament Ewropew u lill-Kunsill dwar l-implimentazzjoni ta' dan ir-Regolament, akkumpanjat, jekk ikun meħtieġ, minn proposti leġislattivi adatti.

*Artikolu 16***Dhul fis-seħh**

Dan ir-Regolament għandu jidhol fis-seħh fl-1 ta' Marzu 2011.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Strasburgu, is-16 ta' Frar 2011.

*Għall-Parlament Ewropew*  
*Il-President*  
J. BUZEK

*Għall-Kunsill*  
*Il-President*  
MARTONYI J.